

ကျန်းမာရေးနှင့်အားကစားဝန်ကြီးဌာန
ဂျပန်ဦးနှောက်ရောင်ကာကွယ်ဆေးထိုးနှံခြင်းနှင့်ပတ်သက်၍
သတင်းထုတ်ပြန်ချက်

နေပြည်တော်

(၁၈-၁၁-၂၀၁၇)

ကမ္ဘာ့ကျန်းမာရေးအဖွဲ့က ဂျပန်ဦးနှောက်ရောင်ရောဂါ ကူးစက်ပျံ့နှံ့လျက်ရှိသော မြန်မာနိုင်ငံတွင် နှစ်စဉ် လူပေါင်း(၃၀၀၀)မှ (၆၀၀၀)ခန့်အထိ ရောဂါ ဖြစ်ပွားနိုင်သည်ဟု ခန့်မှန်းထားပါသည်။ လက်တွေ့အမှန်တွင် ဤအရေအတွက်ထက်ပိုမိုများပြားနိုင်ပါသည်။ ၎င်းတို့အနက် (၉၀)ရာခိုင်နှုန်းကျော်သည် အသက် (၁၅)နှစ်အောက်ကလေးများဖြစ်ပါသည်။ ၎င်းတို့အနက် (၃၀) ရာခိုင်နှုန်းခန့်သေဆုံးပြီး အသက်ရှင်ကျန်ရစ်သောကလေးများတွင်လည်း နာတာရှည် ကိုယ်လက်အင်္ဂါမသန်စွမ်းခြင်း၊ အပြုအမူပိုင်းဆိုင်ရာ၊ အသိဉာဏ်ပိုင်းဆိုင်ရာချို့ယွင်းမှုများ ဖြစ်ပွားပါသည်။

ထို့ကြောင့် ကျန်းမာရေးနှင့်အားကစားဝန်ကြီးဌာနက အလှူရှင်အဖွဲ့အစည်းဖြစ်သော Gavi the vaccine alliance၊ ကမ္ဘာ့ကျန်းမာရေးအဖွဲ့၊ ကုလသမဂ္ဂ ကလေးများရန်ပုံငွေအဖွဲ့တို့နှင့် ပူးပေါင်း၍ ဂျပန်ဦးနှောက်ရောင်ကာကွယ်ဆေးကို တစ်နိုင်ငံလုံးရှိ အသက် (၉)လမှ (၁၅)နှစ် အတွင်းအရွယ်ရှိ ကလေးလူငယ်များကို ထိုးနှံပေးနိုင်ရန် ဆောင်ရွက်လျက်ရှိပါသည်။

ကမ္ဘာ့ကျန်းမာရေးအဖွဲ့၏ခန့်မှန်းချက်ကို အသုံးပြု၍ ကာကွယ်ဆေးထိုးပြီး နောက်ဆက်တွဲဖြစ်ပွားနိုင်သောပြဿနာများကို ကြိုတင်မှန်းဆ၍ လုပ်ငန်းမဆောင်ရွက်မီ (၁)နှစ်ကျော်ခန့် ကတည်းက ကြိုတင်ပြင်ဆင်ပြီး ဘေးကင်းစိတ်ချရသော ကာကွယ်ဆေးထိုးလုပ်ငန်း ဖြစ်စေရန် ဖြစ်ပွားလာပါက ကုသနိုင်ရန် နည်းလမ်းများကို လုပ်ငန်းလမ်းညွှန်များတွင် ထည့်သွင်း၍ အတွေ့အကြုံရှိသော ကျန်းမာရေးဝန်ထမ်းများကို သင်တန်းပေးခြင်း၊ လိုအပ်သော ဆေးပစ္စည်းများကို ကာကွယ်ဆေးထိုးအဖွဲ့တိုင်းတွင် ပြင်ဆင်ပေးခြင်း၊ ကာကွယ်ဆေးထိုး

ပြီးနောက်ဆက်တွဲပြဿနာများကို အလေးထားစောင့်ကြပ်ကြည့်ရှုခြင်းလုပ်ငန်းများကို ကြိုတင် ဆောင်ရွက်ခဲ့ပါသည်။

တစ်နိုင်ငံလုံးတွင် အသက် (၉)လမှ (၁၅)နှစ်အတွင်းကလေး (၁၄)သန်းကျော်ကို ထိုးနှံရန် (၁၅-၁၁-၂၀၁၇)ရက်နေ့တွင် လုပ်ငန်းစတင်ဆောင်ရွက်ခဲ့ရာ (၁၇-၁၁-၂၀၁၇)ရက်နေ့အထိ စုစုပေါင်းကလေး(၅)သန်းကျော်ကို ထိုးနှံပြီးခဲ့ပါသည်။ ကာကွယ်ဆေးထိုးပြီး နောက်ဆက်တွဲ ပြင်းထန်လက္ခဏာများ ဖြစ်ပွားသော ကလေး(၃)ဦးရှိခဲ့ပါသည်။ ကနဦးပြုစုကုသခြင်းဖြင့် (၂)ဦးမှာ ပကတိပြန်လည်ကောင်းမွန်ခဲ့ပါသည်။

ရှမ်းပြည်နယ်၊ ပင်လောင်းမြို့နယ်တွင် အသက်(၁၃)နှစ်အရွယ်ကလေး(၁)ဦးသည် ကာကွယ်ဆေးထိုးနှံပြီးနောက် ပြင်းထန်သော နောက်ဆက်တွဲလက္ခဏာများပေါ်ပေါက်သဖြင့် မြို့နယ်ဆေးရုံတွင် ကနဦးပြုစုကုသမှုပေးပြီးနောက် တောင်ကြီးအမျိုးသမီးနှင့်ကလေးဆေးရုံသို့ လွှဲပြောင်းခဲ့သော်လည်း (၁၆-၁၁-၂၀၁၇)ရက်နေ့၌သေဆုံးခဲ့သဖြင့် ဗဟိုတိုးချဲ့ကာကွယ်ဆေးထိုးလုပ်ငန်းမှ စီမံချက်မန်နေဂျာနှင့်အဖွဲ့သည် ၎င်းနေ့တွင်ပင် ကွင်းဆင်း၍ သေဆုံးရသည့် အကြောင်းရင်းကိုသိရှိရန်နှင့် ၎င်းအကြောင်းရင်းသည် ကာကွယ်ဆေးနှင့် သက်ဆိုင်ခြင်း ရှိ၊ မရှိသိရှိရန် ရှမ်းပြည်နယ်ပြည်သူ့ကျန်းမာရေးဦးစီးဌာနမှ တာဝန်ရှိသူများ၊ အထူးကုဆရာဝန်ကြီးများနှင့်အတူ ကွင်းဆင်းစစ်ဆေး၍ ဓာတ်ခွဲစစ်ဆေးချက်များပြုလုပ်ခဲ့ပါသည်။

(၁၈-၁၁-၂၀၁၇)ရက်နေ့တွင် ကျန်းမာရေးနှင့်အားကစားဝန်ကြီးဌာနမှ တာဝန်ရှိသူကျွမ်းကျင်ပညာရှင်များ၊ ကာကွယ်ဆေးထိုးပြီး နောက်ဆက်တွဲဖြစ်ပေါ်သော ပြဿနာများကို စုံစမ်းစစ်ဆေးခြင်းကော်မတီ (Adverse Events Following Immunization- AEFI Management Committee)၊ အမျိုးသားအဆင့်ကာကွယ်ဆေးထိုးလုပ်ငန်းဆိုင်ရာအကြံပေးကော်မတီတို့က ကွင်းဆင်းအဖွဲ့၏ တင်ပြချက်ကို အစည်းအဝေးပြုလုပ်၍သုံးသပ်ခဲ့ရာ အတည်ပြုနိုင်ရန်အတွက် (၁၉-၁၁-၂၀၁၇)ရက်နေ့တွင် ပြည်သူ့ကျန်းမာရေးဦးစီးဌာနမှတာဝန်ရှိသူများ၊ အထူးကုဆရာဝန်ကြီးများနှင့် ကမ္ဘာ့ကျန်းမာရေးအဖွဲ့နှင့် ကုလသမဂ္ဂကလေးများရန်ပုံငွေအဖွဲ့တို့မှ တာဝန်ရှိသူများသည် နည်းပညာဆိုင်ရာစုံစမ်းစစ်ဆေးမှုများကို ကွင်းဆင်းပြုလုပ်၍ သတင်းထုတ်ပြန်သွားမည်ဖြစ်ပါသည်။

ဂျပန်ဦးနှောက်ရောင်ကာကွယ်ဆေးထိုးလုပ်ငန်းကို ဆက်လက် ဆောင်ရွက်လျက်ရှိရာ အလားတူ ကာကွယ်ဆေးထိုးပြီး နောက်ဆက်တွဲပြဿနာများ ဖြစ်ပွားမှု လျော့နည်းစေရန်နှင့် ဘေးကင်းစိတ်ချရသော လုပ်ငန်းဖြစ်စေရန် ထပ်မံအားဖြည့်ဆောင်ရွက်သွားမည်ဖြစ်ပါသည်။

ဂျပန်ဦးနှောက်ရောင်ကာကွယ်ဆေးထိုးလုပ်ငန်းနှင့်ပတ်သက်၍ မေးမြန်းစုံစမ်းလိုပါက-

(၁) ဒေါက်တာသန်းထွန်းအောင်၊ ဒုတိယညွှန်ကြားရေးမှူးချုပ်၊ ဖုန်း - ၀၉၅၄၀၈၉၇၃ နှင့်

(၂) ဒေါက်တာထားထားလင်း၊ စီမံချက်မန်နေဂျာ၊ ဖုန်း - ၀၉၄၂၈၈၈၈၈၈

တို့ကို ဆက်သွယ်မေးမြန်းနိုင်ပါသည်။